

॥ श्रीहनुमत्स्तोत्रं विभीषणकृतम् ॥

श्रीगणेशाय नमः ।

नमो हनुमते तुभ्यं नमो मारुतसूनवे ।

नमः श्रीरामभक्ताय श्यामास्याय च ते नमः ॥ १ ॥

नमो वानरवीराय सुग्रीवसख्यकारिणे ।

लङ्काविदाहनार्थाय हेलासागरतारिणे ॥ २ ॥

सीताशोकविनाशाय राममुद्राधराय च ।

रावणान्तकुलच्छेदकारिणे ते नमो नमः ॥ ३ ॥

मेघनादमखध्वंसकारिणे ते नमो नमः ।

अशोकवनविध्वंसकारिणे भयहारिणे ॥ ४ ॥

वायुपुत्राय वीराय आकाशोदरगामिने ।

वनपालशिरश्छेदलङ्काप्रासादभञ्जिने ॥ ५ ॥

ज्वलत्कनकवर्णाय दीर्घलाङ्गूलधारिणे ।

सौमित्रिजयदात्रे च रामदूताय ते नमः ॥ ६ ॥

अक्षस्य वधकर्त्रे च ब्रह्मपाशनिवारिणे ।

लक्ष्मणाङ्गमहाशक्तिघातक्षतविनाशिने ॥ ७ ॥

रक्षोघ्नाय रिपुघ्नाय भूतघ्नाय च ते नमः ।

ऋक्षवानरवीरौघप्राणदाय नमो नमः ॥ ८ ॥

परसैन्यबलघ्नाय शस्त्रास्त्रघ्नाय ते नमः ।

विषघ्नाय द्विषघ्नाय ज्वरघ्नाय च ते नमः ॥ ९ ॥

महाभयरिपुघ्नाय भक्तत्राणैककारिणे ।

परप्रेरितमन्त्राणां यन्त्राणां स्तम्भकारिणे ॥ १० ॥

पयःपाषाणतरणकारणाय नमो नमः ।

बालार्कमण्डलग्रासकारिणे भवतारिणे ॥ ११ ॥

नखायुधाय भीमाय दन्तायुधधराय च ।

रिपुमायाविनाशाय रामाज्ञालोकरक्षिणे ॥ १२ ॥

प्रतिग्रामस्थितायाथ रक्षोभूतवधार्थिने ।  
करालशैलशस्त्राय द्रुमशस्त्राय ते नमः ॥ १३ ॥

बालैकब्रह्मचर्याय रुद्रमूर्तिधराय च ।  
विहङ्गमाय सर्वाय वज्रदेहाय ते नमः ॥ १४ ॥

कौपीनवाससे तुभ्यं रामभक्तिरताय च ।  
दक्षिणाशाभास्कराय शतचन्द्रोदयात्मने ॥ १५ ॥

कृत्याक्षतव्यथाघ्नाय सर्वक्लेशहराय च ।  
स्वाम्याज्ञापार्थसङ्ग्रामसङ्ख्ये सञ्जयधारिणे ॥ १६ ॥

भक्तान्तदिव्यवादेषु सङ्ग्रामे जयदायिने ।  
किल्किलाबुबुकोच्चारघोरशब्दकराय च ॥ १७ ॥

सर्पाग्निव्याधिसंस्तम्भकारिणे वनचारिणे ।  
सदा वनफलाहारसन्तृप्ताय विशेषतः ॥ १८ ॥

महार्णवशिलाबद्धसेतुबन्धाय ते नमः ।  
वादे विवादे सङ्ग्रामे भये घोरे महावने ॥ १९ ॥

सिंहव्याघ्रादिचौरैर्भ्यः स्तोत्रपाठाद् भयं न हि ।  
दिव्ये भूतभये व्याधौ विषे स्थावरजङ्गमे ॥ २० ॥

राजशस्त्रभये चोग्रे तथा ग्रहभयेषु च ।  
जले सर्वे महावृष्टौ दुर्भिक्षे प्राणसम्प्लवे ॥ २१ ॥

पठेत् स्तोत्रं प्रमुच्येत भयेर्भ्यः सर्वतो नरः ।  
तस्य क्वापि भयं नास्ति हनुमत्स्तवपाठतः ॥ २२ ॥

सर्वदा वै त्रिकालं च पठनीयमिदं स्तवम् ।  
सर्वान् कामानवाप्नोति नात्र कार्या विचारणा ॥ २३ ॥

विभीषणकृतं स्तोत्रं ताक्षर्येण समुदीरितम् ।  
ये पठिष्यन्ति भक्त्या वै सिद्ध्यस्तत्करे स्थिताः ॥ २४ ॥

इति श्रीसुदर्शनसंहितायां विभीषणगरुडसंवादे  
विभीषणकृतं हनुमत्स्तोत्रं सम्पूर्णम् ॥

॥ श्रीहनुमत्स्तोत्रम् व्यासतीर्थविरचितम् ॥

नमामि दूतं रामस्य सुखदं च सुरद्रुमम् ।  
पीनवृत्तमहाबाहुं सर्वशत्रुनिर्बहणम् ॥ १ ॥

नानारत्नसमायुक्तकुण्डलादिविभूषितम् ।  
सर्वदाभीष्टदातारं सतां वै दृढमाहवे ॥ २ ॥

वासिनं चक्रतीर्थस्य दक्षिणस्थगिरौ सदा ।  
तुङ्गगाम्भोधितरङ्गस्य वातेन परिशोभिते ॥ ३ ॥

नानादेशागतैः सद्भिः सेव्यमानं नृपोत्तमैः ।  
धूपदीपादिनैवेद्यैः पञ्चखाद्यैश्च शक्तितः ॥ ४ ॥

भजामि श्रीहनूमन्तं हेमकान्तिसमप्रभम् ।  
व्यासतीर्थयतीन्द्रेण पूजितं प्रणिधानतः ॥ ५ ॥

त्रिवारं यः पठेन्नित्यं स्तोत्रं भक्त्या द्विजोत्तमः ।  
वाञ्छितं लभतेऽभीष्टं षण्मासाभ्यन्तरे खलु ॥ ६ ॥

पुत्रार्थी लभते पुत्रं यशोऽर्थी लभते यशः ।  
विद्यार्थी लभते विद्यां धनार्थी लभते धनम् ॥ ७ ॥

सर्वथा मास्तु सन्देहो हरिः साक्षी जगत्पतिः ।  
यः करोत्यत्र सन्देहं स याति निरयं ध्रुवम् ॥ ८ ॥

इति श्रीव्यासतीर्थविरचितम् हनुमत्स्तोत्रं सम्पूर्णम् ।

॥ श्रीहनूमत्स्तोत्रम् १ ॥

अक्षादिराक्षसहरं दशकण्ठदर्प-  
निर्मूलनं रघुवराङ्घ्रिसरोजभक्तम् ।  
सीताऽविषह्यघनदुःखनिवारकं तं  
वायोः सुतं गिलितभानुमहं नमामि ॥ १ ॥

मां पश्य पश्य दयया निजदृष्टिपातैः  
मां रक्ष रक्ष परितो रिपुदुःखपुञ्जात् ।  
वश्यं कुरु त्रिजगतां वसुधाधिपानां  
मे देहि देहि महतीं वसुधां श्रियं च ॥ २ ॥

आपद्भ्यो रक्ष सर्वत्र आज्ञनेय नमोऽस्तु ते ।  
बन्धनं छेदयाभुक्तं कपिवर्य नमोऽस्तु ते ॥ ३ ॥

देहि मे सम्पदो नित्यं त्रिलोचन नमोऽस्तु ते ।  
दुष्टरोगान् हन हन रामदूत नमोऽस्तु ते ॥ ४ ॥

उच्चाटय रिपून् सर्वान् मोहनं कुरु भूभुजाम् ।  
विद्वेषिणो मारय त्वं त्रिमूर्त्यात्मक सर्वदा ॥ ५ ॥

सञ्जीवपर्वतोद्धार मम दुःखं निवारय ।  
घोरानुपद्रवान् सर्वान् नाशयाक्षासुरान्तक ॥ ६ ॥

एवं स्तुत्वा हनुमन्तं नरः श्रद्धासमन्वितः ।  
पुत्रपौत्रादिसहितः सर्वान् कामानवाप्नुयात् ॥ ७ ॥

मर्कटेश महोत्साह सर्वशोकविनाशक ।  
शत्रून् संहर मां रक्ष श्रियं दत्वा च मां भर ॥ ८ ॥

॥ श्रीहनूमत्स्तोत्रम् २ ॥

आपन्नाखिललोकार्तिहारिणे श्रीहनूमते ।  
अकस्मादागतोत्पातनाशनाय नमो नमः ॥ १ ॥

वामे करे वैरिभिदं वहन्तं शैलं परे शृङ्खलहारटङ्कम् ।  
दधानमच्छाच्छसुवर्णवर्णं भजे ज्वलत्कुण्डलमाञ्जनेयम् ॥ २ ॥

विभीषण उवाच  
सीतावियुक्ते श्रीरामे शोकदुःखभयापह ।  
तापत्रयाग्निसंहारिन्नाञ्जनेय नमोऽस्तुते ॥ ३ ॥

आधिव्याधिमहामारिग्रहपीडापहारिणे ।  
प्राणापहर्त्रे दैत्यानां रामप्रियहितात्मने ॥ ४ ॥

संसारसागरावर्तगतनिश्रान्तचेतसाम् ।  
शरणागतसञ्जीवी सौमित्रिप्राणरक्षकः ॥ ५ ॥

सुचरित्रः सदानन्दः सर्वदा भक्तवत्सलः ।  
सुरद्विषां सुसंहारी सुग्रीवानन्दवर्धनः ॥ ६ ॥

य इदं हनुमत्स्तोत्रं पठेन्नित्यं नरोत्तमः ।  
सिद्ध्यन्ति सर्वकार्याणि धनधान्यसमृद्धयः ॥ ७ ॥

मृत्युदारिद्र्यनाशं च सङ्ग्रामे विजयी भवेत् ।  
लाभं च राजवश्यं च सत्यं पावनकीर्तनम् ॥ ८ ॥

परं मन्त्रं परं तन्त्रं परयन्त्रं निवारयेत् ।  
परविद्याविनाशं च ह्यात्ममन्त्रस्य रक्षकम् ॥ ९ ॥

॥ श्रीहनूमत्स्तोत्रम् ३ ॥

शृणु देवि प्रवक्ष्यामि स्तोत्रं सर्वसुखावहम् ।  
सर्वकामप्रदं नृणां हनुमत्स्तोत्रमुत्तमम् ॥ १ ॥

तप्तहाटकसङ्काशं नानापुष्पविराजितम् ।  
उद्यद्वालार्कवदनं त्रिनेत्रं कुण्डलोज्ज्वलम् ॥ २ ॥

मौञ्जीकौपीनकं हेममययज्ञोपवीतिनम् ।  
पिङ्गलाक्षं महाकायं टङ्कशैलेन्द्रधारिणम् ॥ ३ ॥

मूर्तित्रयात्मकं वीरं महाशौर्यं महाहनुम् ।  
हनूमन्तं वायुसूनुं नमामि ब्रह्मचारिणम् ॥ ४ ॥

त्रिवर्णाक्षरमन्त्रस्थं जपाकुसुमसन्निभम् ।  
नानाभूषणसंयुक्तमाञ्जनेयं नमाम्यहम् ॥ ५ ॥

पञ्चाक्षरस्थितं देवं नीलनीरदसन्निभम् ।  
पूजितं सर्वदेवैस्तु राक्षसारिं नमाम्यहम् ॥ ६ ॥

अचलद्युतिसङ्काशं सर्वालङ्कारभूषितम् ।  
षडक्षरयुतं देवं नमामि ब्रह्मचारिणम् ॥ ७ ॥

सप्तवर्णमयं देवं हरीशं तं सुरार्चितम् ।  
सुन्दरास्याब्जसंयुक्तं त्रिनेत्रं तं नमाम्यहम् ॥ ८ ॥

अष्टादशाधिपं देवं हेमवर्णं महातनुम् ।  
नमामि जगतां वन्द्यं लङ्काप्रासाददाहनम् ॥ ९ ॥

अतसीपुष्पसङ्काशं दशवर्णात्मकं विभुम् ।  
जटाधरं चतुर्बाहुं नमामि कपिनायकम् ॥ १० ॥

द्वादशाक्षरमन्त्रस्य नायकं कुन्तधारिणम् ।  
हेमवर्णलसत्कायं भजे सुग्रीवमन्त्रिणम् ॥ ११ ॥

मालामन्त्रात्मकं देवं त्रिवर्णं च चतुर्भुजम् ।  
पाशाङ्कुशधरं देवं कपिवर्यं नमाम्यहम् ॥ १२ ॥

त्रयोदशाक्षरहितं सीतादुःखनिवारणम् ।  
सुरासुरगणैः सर्वैः संस्तुतं प्रणमाम्यहम् ॥ १३ ॥

हाहाकारमुखान्तनित्यदहनज्वालासमूहोज्ज्वलं  
विद्वन्मण्डलजातरोषपरुषं श्रीरामदासं विभुम् ।  
सञ्चूर्णीकृतधूमलोचनमहाह्यक्षादिरक्षोबलं  
तं वन्दे रविधारणं सुरवरैर्वन्द्यं समीरात्मजम् ॥ १४ ॥

रघुपतिपदभक्तं किङ्किणीकोतमाङ्गं  
मुकुलितकरपद्मं मोदयानं तरङ्गे ।  
पुलकितविपुलाङ्गं पुण्यलीलानुषङ्गं  
वनचरकुलनाथं वायुपुत्रं नतोऽस्मि ॥ १५ ॥



॥ आपदुद्धारक श्रीहनूमत्स्तोत्रम् ॥

विभीषणकृतम्

श्रीहनुमते नमः । अस्य श्रीहनुमत्स्तोत्रमहामन्त्रस्य, विभीषण  
ऋषिः, अनुष्टुप् छन्दः, हनुमान् देवता । मम शत्रुमुखस्तम्भनार्थं  
सर्वकार्यसिद्ध्यर्थं च जपे विनियोगः ।

ध्यानम्

चन्द्राभं चरणारविन्दयुगलं कौपीनमौञ्जीधरं  
नाभ्यां वै कटिसूत्रयुक्तवसनं यज्ञोपवीतावृतम् ।  
हस्ताभ्यामवलम्ब्य चाञ्जलिमथो हारावलीकुण्डलं  
बिभ्रद्दीर्घशिखं प्रसन्नवदनं दिव्याञ्जनेयं भजे ॥

मन्त्रः-ॐ नमो हनुमते रुद्राय ।

मम सर्वदुष्टजनमुखस्तम्भनं कुरु कुरु ॥

मम सर्वकार्यसिद्धिं कुरु कुरु । ऐं ह्रां ह्रीं हूं फट् स्वाहा ।

note अष्टवारं जपेत् ।

आपन्नाखिललोकार्तिहारिणे श्रीहनूमते ।

अकस्मादागतोत्पातनाशनाय नमोऽस्तु ते ॥ १ ॥

सीतावियुक्तश्रीरामशोकदुःखभयापह ।

तापत्रयस्य संहारिन्नाञ्जनेय नमोऽस्तु ते ॥ २ ॥

आधिव्याधिमहामारिग्रहपीडापहारिणे ।

प्राणापहन्त्रे दैत्यानां रामप्राणात्मने नमः ॥ ३ ॥

संसारसागरावर्तागतसम्भ्रान्तचेतसाम् ।

शरणागतमर्त्यानां शरण्याय नमोऽस्तु ते ॥ ४ ॥

राजद्वारे बिलद्वारे प्रवेशे भूतसङ्कुले ।

गजसिंहमहाव्याघ्रचोरभीषणकानने ॥ ५ ॥

महाभयेऽग्निसंस्थाने शत्रुसङ्गसमाश्रिते ।

शरणागतमर्त्यानां शरण्याय नमो नमः ॥ ६ ॥

प्रदोषे वा प्रभाते वा ये स्मरन्त्यञ्जनासुतम् ।

अर्थसिद्धियशःकामान् प्राप्नुवन्ति न संशयः ॥ ७ ॥

कारागृहे प्रयाणे च सङ्ग्रामे देशविप्लवे ।  
ये स्मरन्ति हनूमन्तं तेषां सन्ति न आपदः ॥ ८ ॥ नास्ति विपत्तयः  
वज्रदेहाय कालाग्निरुद्रायामिततेजसे ।  
नमः प्लवगसैन्यानां प्राणभूतात्मने नमः ॥ ९ ॥

दुष्टदैत्यमहादर्पदलनाय महात्मने ।  
ब्रह्मास्त्रस्तम्भनायास्मै नमः श्रीरुद्रमूर्तये ॥ १० ॥

जस्वा स्तोत्रमिदं पुण्यं वसुवारं पठेन्नरः ।  
राजस्थाने सभास्थाने वादे प्राप्ते जपेद्ध्रुवम् ॥ ११ ॥

विभीषणकृतं स्तोत्रं यः पठेत् प्रयतो नरः ।  
सर्वापद्भ्यो विमुच्येत नात्र कार्या विचारणा ॥ १२ ॥